

ORIGINAL ARTICLE

የተክሌ አቋቋም ቃላዊ ታሪክ እና ፋይዳው

በአዲሴ ያለው መንግስቱ<sup>1</sup>

አጠቃሎ

ይህ ጥናት የተክሌ አቋቋም ቃላዊ ታሪክ እና ፋይዳው በሚል ርዕስ የቀረበ ነው። በዚህ መሰረት የተክሌ አቋቋም እንዴት እንደተደረሰ ፣ ከትውልድ ትውልድ እንዴት እንደተለለፈ ፣ በዘመናት ሂደት ውስጥ ታሪኩ ምን እንደሚመስል ፤ አሁን በምን ሁኔታ ላይ እንዳለ እና የተክሌ አቋቋም ትምህርቱን ጠቀሜታ ማሳየት የጥናቱ አላማ ነው። ይህን ከግብ ለማድረስ አላማ ተኮር እና እድል ሰጭ ናሎችን በመጠቀም በምልክታ ፣ በቃለ መጠይቅ ፣ እንዲሁም ከተለያዩ ሰነዶች የተሰበሰቡ መረጃዎች ከዓይነታዊ መረጃ መተንተኛ መንገዶች ውስጥ በገለጭና ትረካዊ ስልት ተተንትኑዋል። በዚህ ጥናት የተገኘው ውጤት የተክሌ አቋቋም ባህላዊ ትምህርት በአለቃ ገብረ ሐና በጣና ሐይቅ አካባቢ እንደተደረሰ ፤ ልጃቸውን ተክሌ ገብረ ሐናንም እንዳስተማሩ ፣ ተክሌም ከአባቱ ያገኘውን ፈጠራ ይዞ ወሎ እንደሄደ ፤ በወሎ ተንታ ሚካኤል ሲመረቅም አቋቋሙን እንዳቀረበው ፤ ሲቅነቱ ከታወቀ በኋላ ንጉሥ ራስ ጉግሳ ወሌ ከወሎው ንጉሥ ራስ ሚካኤል አስፈቅደው ደብረታቦር ኢየሱስ እንዳመጡት ጥናቱ አሳይቷል። ራስ ጉግሳ ለተክሌ የቤተክርስቲያን አስተዳዳሪነትና መሪነትን (ተክሌ አቋቋምን የማስተማር ሀላፊነት) እንደ ላይ እንደሰጡት ፤ ተክሌም አስከ እለተ ሞቱ ድረስ በደብረ ታቦር ኢየሱስ እንዳስተማረና ከእርሱ በኋላም የተለያዩ የተክሌ አቋቋም ሊቃውንት እያስተማሩ አሁን ካለው መምህር መርሻ መብራቱ አንዳደረሱት የጥናቱ ውጤት አመልክቷል። የተክሌ አቋቋም ከዋኔ በአሁኑ ወቅት በመጥፋት ላይ እንደሆነና ለዚህም ምክንያት የሆኑ ችግሮችን ጥናቱ አሳይቷል። ለእነዚህ ችግሮች መፍትሔ የሚሆኑ ሀሳቦች ፣-የተክሌ አቋቋምን ይትበሀል (የማስተማር ሂደት) በመጽሐፍ በማሳተም የመማር ማስተማሩን ሂደት ምቹና ቀላል ማድረግ ፤ የተክሌ አቋቋም ከዋኔውን በምስል (Documentary film) ቀርጾ ለሚቀጥለው ትውልድ ማስተላለፍ ፤ በተለያዩ ባህላዊ ትምህርት ቤቶች ለተክሌ አቋቋም ምንጭ የሚሆኑ ትምርት ቤቶች ማቋቋም ፤ የተማሪዎችን ፍላጎት ማሟላት እንዲሁም የሚመለከታቸው አካላት ለተክሌ አቋቋም አስፈላጊውን ትኩረት በመስጠት በቅርስነት መጠበቅ የሚሉትን ጥናቱ ጠቀሟል።

ቁልፍ ቃላት ፡ ባህላዊ ትምህርት ቤት ፣ ተክሌ አቋቋም።

መግቢያ

ስነቃል (Oral literature) የጽሑፍ ስልጣኔ ከመምጣቱ በፊትም ሆነ በኋላ የሰውልጅ ፍልስፍናውን ፣ አመለካከቱን ፣ እምነቱንና ታሪኩን የሚያንጸባርቅበት የአንድን ማሳበረሰብ ማሳበራዊ ፣ ኢኮኖሚያዊ ፣ ፖለቲካዊና ሥነልቦናዊ ፍልስፍና ወዘተ. የሚያሳይ ቃላዊ ሥነ ጽሑፍ ነው። ይህ ጥናትም ከስነቃል ዘርፎች ውስጥ በቃላዊ ተረክ ስር በሚካተቱት በግለሰባዊ ታሪክ (Personal narrative) እንዲሁም ቃላዊ ታሪክ (Oral History) ላይ ተመስርቶ ቀርቧል። ቃል ታሪክና ሌሎች የፎክሎር ዘርፎች ለታሪክ እንደ መረጃ ምንጭ የሚያገለግሉ ናቸው። በተለይ የመጻፍና የማንበብ ባህል የሌላቸውን ማሳበረሰብ ታሪክ የምናዋቅረው ቃል ታሪክን እንደ ማመደብ (source) እና አንደ ተሟሚነት (complementary) በመጠቀም ነው (ዘራሁን ፣ 1992 እና Barbara, 1979)። ግለሰባዊ ታሪክ ስለ አንድ ሰው ፣ ቡድን ፣ ቤተሰብ እና ወይም ማሳበረሰብ ታሪክ ፣ ልዩ ገጠመኛና ልምድ የሚገልጽ የቃል ተረክ ዘርፍ ነው። ይህ የሚጠናበት የጥናት ዘርፍም ቃላዊ ታሪክ (Oral History) በመባል ይታወቃል (ሰሎሞን ፣ 2007 ፡114)። ይህ ጥናትም በተክሌ አቋቋም ቃላዊ ታሪክ ላይ የሚያተኩር ነው።

የተክሌ አቋቋም የኢትዮጵያ ኦርቶዶክስ ተዋህዶ ቤተ ክርስቲያን ካሏት ባህላዊ የትምህርት አይነቶች ውስጥ በአቋቋም ስር የሚካተት ነው። ካህናቱ ሀገረሰባዊ ልብስ ለብሰው በተለካ ድምጽ በእንቅስቃሴ የሚያቀርቡት ሀገረሰባዊ ትውን ጥበብ ስለሆነ ከዜማ ፣ ከዝማጫ ጋር ከፍተኛ ቁርኝት አለው። የተክሌ አቋቋም ከማሳበረሰቡ ጋር ለረጅም ዘመናት አብሮ የቆየ ነው። << ከ19ኛው ክፍለ ዘመን ጀምሮ ሊቁ አለቃ ገብረሐና የጀመሩት በልጃቸው አለቃ ተክሌ ስም የተክሌ አቋቋም በመባል እስከ አሁን ድረስ ይታወቃል። ካህናቱም በመሐል ሀገርና በሰሜን ኢትዮጵያ እስከ አሁን ድረስ ይጠቀሙበታል >> (መሰለ ፣2006 ፡37-38)።

በአሁኑ ጊዜ በደብረ ታቦር ከተማ የሚገኘው የደብረ ታቦር ኢየሱስ ቤተ ክርስቲያን በኢትዮጵያ ብቸኛ የተክሌ አቋቋም የምስክር ማረጋገጫ ማዕከል ሆኖ እያገለገለ ይገኛል። የተክሌ አቋቋምን ጨምሮ ባህላዊ ትምህርት ቤቶች በማሳበረሰቡ የተለያዩ ስያሜ አላቸው ለምሳሌ የቄስ ፣ የቆሎ ፣ የቡክነት ፣ የመድረሳ (በእስልምና) ትምህርት ቤት እየተባሉ ይጠራሉ። ከእነዚህ ውስጥ አንዱ የሰው ልጅ የፈጠራ ውጤት የሆነው የተክሌ አቋቋም ከዋኔው በመጥፋት ላይ ይገኛል። ለመጥፋቱ አንዱ ምክንያት የአቋቋሙ የትመጣነት ፣ ምንነትና ጠቀሜታ በሰፊው አለመታወቅ ነው። እኔንም ይህን ጥናት እንዳካሂድ ካሳሳኝ ምክንያት አንዱ የተክሌ

1 ሌክቸረር ፣ ጎንደር ዩኒቨርሲቲ ፣ email: Address: yalewaddisie@gmail.com

አቋቋምን የመጥፋት ሁኔታ በቅርብ የተረዳው መሆኑና የዚህ ሀገር በቀል እውቀትና ቅርስ መጥፋት ስለሚያሳስበኝ ይህን አዋንቶ ለማሳበረሰቡ በማሳወቅ ማሳበረሰቡ የበኩሉን እንዲወጣ ለማድረግ እና እኔም የድርሻየን ለመወጣት ነው። በተጨማሪም ከዚህ በፊት በተከለ አቋቋም ታሪክ ላይ ብቻ የተመሰረተ ሳይንሳዊ ዋና ተሰርቶ ባለማግኘቱ ታሪኩን አዋንቶ ለማሳወቅና ጠቀሜታውን ለማሳየት ተጠንቷል። እንዲሁም ከዚህ በፊት በተሰሩ መጣጥፎች ውስጥ የተከለ አቋቋምን ራሱን ችሎ ያቀረበ ሰው የለም። የአብዛኛዎቹ ጽሑፎች ትኩረት የአለቃ ገብረሐና ህያውነት ፣ ሊቅነትና ቀልደኛነት ትኩረት ያደረገ ነበር። ስለዚህ ይህ ዋና ትኩረት ስራዎች የሚለዩበት ፣ ስለተከለ አቋቋም በሳይንሳዊ መንገድ የተብራራ ቅደም ተከተሉን የጠበቀ ሰፊ ትንታኔ ያቀረበ በመሆኑ ፣ ተከሌ አቋቋም ከተደረሰበት ዘመን ጀምሮ በተለያዩ ዘመናት የነበረውን ታሪክ አዋቅሮ ማሳየቱ ፣ የተከለ አቋቋም በመከውኑ ለማሳበረሰቡ ያለውን ጠቀሜታ ማብራራቱ ፣ ተከሌ አቋቋም አሁን የሚገኝበትን ሁኔታ መግለጹ ፣ የተከለ አቋቋምን ጠብቆ ለማቆየት መደረግ ያለባቸውን የመፍትሔ እርምጃዎች መጠቀሙ ናቸው።

በመሆኑም የዚህ ዋና ትኩረት ዋና አላማ የተከለ አቋቋምን ቃላዊ ታሪክ ፣ አሁን ያለበትን ሁኔታና ፋይዳውን መመርመር ነው ፡ ፡ ፡ ዋናቱ የሚከተሉት ዝርዝር አላማዎች አሉት።

- የተከለ አቋቋም መቼ ፣ የት ፣ በማን እንደተደረሰ መግለጽ።
- የተከለ አቋቋም መቼ ፣ የት ፣ በማን እንደተጀመረ ማብራራት።
- የተከለ አቋቋም በየዘመናቱ የነበረውን ታሪክ በቅኝት ማሳየት።
- የተከለ አቋቋም ትምህርት ለማሳበረሰቡ የሚሰጠውን ፋይዳ ማብራራት።

ባህላዊ ትምህርቶች ቢጠኑ ለማሳበረሰቡ የሚያበረክቱት የራሳቸው የሆነ የተለያዩ ጠቀሜታዎች አሏቸው። ይህ ዋና ትምህርት የሚከተሉት ፋይዳዎች ይኖሩታል። ስለ ተከሌ አቋቋም አደራረሰ ፣ አጀማመር ፣ የዘመናት ታሪክ እና አሁን ያለበትን ሁኔታ ያሳያል ፤ በ19ኛው ክፍለ ዘመን ላይ ተመሰርቶ ለሚጠና የኢትዮጵያ ታሪክ መረጃ ሰጭ ይሆናል ፤ የተከለ አቋቋም ድርሰት ለማሳበረሰቡ ያለውን ፋይዳ ይገልጻል ፤ በተጨማሪም ወደፊት ከዚህ ርዕስ ጋር ተያያዥነት ያለው ዋና ትምህርት ለሚያደርጉ ባለሙያዎች መረጃ ይሰጣል። በአጠቃላይ ስለ ተከሌ አቋቋም አደራረሰ ፣ አጀማመር ፣ የዘመናት ታሪክ ፣ አሁን ያለበትን ሁኔታና ለወደፊት መወሰድ ያለባቸው የመፍትሔ እርምጃዎችን ያብራራል።

ይህ ዋና ትኩረት ከባህላዊ ትምህርቶች ውስጥ በተከለ አቋቋምና በዚህ አቋቋም ደራሲ ቃላዊ ታሪክ የተወሰነ ነው። ከላይ እንደተገለጸው ቅርሱ በመጥፋት ላይ ስለሚገኝና ከዚህ በፊት ራሱን ችሎ ሳይንሳዊ በሆነ መንገድ ያልተጠና በመሆኑ ሲሆን ፣ ለዋናቱ ቦታ ደቡብ ጎንደር ተመርጧል። የተመረጠበት ምክንያቱም ዞኑ ፣- የተከለ አቋቋም የተደረሰበትና መረጃው ያለበት ፣ እስከአሁን ትምህርቱ የሚሰጥበት ፣ ታሪኩ የሚታወቅበት ፣ የተከለ አቋቋም ሊቃውንት ያሉበት ፣ የደራሲው የአለቃ ገብረሐና የትውልድ ሀረጎች የሚገኙበት ስለሆነ ትክክለኛ መረጃ ለማግኘት ሲባል ይህ ቦታ ተመርጧል።

የአጠናን ዘዴ

በደቡብ ጎንደር ዞን የሚገኙ ሰዎች በተከለ አቋቋም ዙሪያ ለሚነገሩ ቃል ታሪኮች ያላቸው ቅርብ ፣ እውቀት ፣ ልምድና የአገላለጽ ብቃት ይለያያል። በመሆኑም አላማ ተኮርና እድል ሰጭ ናሙናን መሰረት በማድረግ መረጃ ይሰጣሉ ተብሎ የታመነባቸው የደቡብ ጎንደር ዞን ማሳበረሰብ መረጃ ሰጭ ሆነው ተመርጠዋል። እነዚህም ፣-

- የተከለ አቋቋም ትምህርትን ወንበር ዘርግተው የሚያስተምሩ የማረጋገጫ ምስክር የሚሰጡ ሊቃውንት ፣
- ስለተከለ አቋቋም ትምህርት የሚያውቁ መርኔታዎችና እንዲሁም ከህናት ፣
- የተከለ አቋቋም ዝግጫን የሚያውቁ በኬተክርስቲያን በበዓላት የሚታደሙ የደቡብ ጎንደር ማሳበረሰብ አባላት ፣
- በባህላዊ ትምህርት ቤት ውስጥ ስለ ተከሌ እና ባህላዊ ትምህርት ታሪክ የሚያውቁ የመጻሕፍት መምህራን ፣
- የተከለ አቋቋምን በመማር ላይ ያሉ የአብነት ተማሪዎች ተጠቃሽ ናቸው ፣ ብተጨማሪም ካልዓይ መረጃዎች ከተለያዩ ሰነዶች ተሰብስበዋል።

ከነዚህ ምንጮች መረጃዎች በቃለ መጠይቅ ፣ በምልክታና እንዲሁም ከመረጃ መሰብሰቢያ ቁሳቁስ አንጻር በማሰታወሻ ደብተር ፣ በመቅረጻ ምሰልና እና ድምጽ ተሰብስበዋል።

ምልክታ አንድ ሀገረሰባዊ እውቀት በከዋኔ መልክ በሚቀርብበት ጊዜና ቦታ በመገኘት መረጃ በሁሉም የሰጫት ህዋሳቶቻችን የምንሰበሰብበት ሂደት ነው። በምልክታም የተከለ አቋቋምን የደብረታቦር ኢየሱስ ቤተ ክርስቲያን የማትጠቀምበት ጊዜ እንደሌለ አስተውያለሁ። በተለይ በበዓላት ፣- የልደት ታህሳስ 29 ፣ መጋቢት 29 ፣ የእርገት ፣ የደብረ ታቦር ነሐሴ 13 ፣ በዐቢይ ምህላት ላይ በመገኘት ተመልክቻለሁ። በእነዚህ ዐበይት በዓላት ሊቃውንቱ በብዛት የሚገኙበት ስለሆነ እንዲሁም ደብረ ታቦር ኢየሱስ ቤተ ክርስቲያንና በቅኔ ምሽት ላይ የተከለ ሊቃውንት የተከለ ዝግጫን ሲያቀርቡ ጠቃሚ ጉዳዮችን ለመመልከት ችያለሁ።

ስለ ቃለ መጠይቅ ያለው < ተመራማሪው ቃለመጠይቅን እንደመረጃ መሰብሰቢያነት ለመጠቀም ከወሰነ ከሚከተሉት የቃለመጠይቅ

አይነቶች በአንዱ ፣ በሁለቱ ወይም በሁሉም መጠቀም ይችላል። እነሱም ውስን ቃለ መጠይቅ ፣ ከፊል ነጻ ቃለመጠይቅና ነጻ ቃለመጠይቅ ናቸው >> ይላል (ያለው ፣ 1998 ፣ 113)። በዚህ ዋናውም ከፊል ነጻ ቃለመጠይቅን በመጠቀም ለመረጃ ሰጭዎች የሚጠናውን ችግር ካስተዋወኩ በኋላ መረጃ ሰጭዎች ነጻነት በተሞላበት መንገድ እውቀታቸውን እና አስተያየታቸውን እንዲገልጹ በማድረግ መረጃዎች ተሰብስበዋል። ስለሆነም አላማ ተኮር ናሙናን መሰረት በማደረግ ሰባት ዋና መረጃ ሰጭዎችን እንዲሁም በእድል ሰጭ ናሙና አሰራ አምስት ንዑስ መረጃ ሰጭዎች ቃለመጠይቅ ተደርጎላቸዋል። እነዚህም ስለተከሊ አቋቋም የሚያውቁ የመጻሕፍት መምህራን ፣ የተከሊ አቋቋም መምህራን ፣ የተከሊ አቋቋም ተማሪዎች በማህበረሰቡ የተመሰከረላቸው ታሪክ አዋቂዎች እና በተከሊ አቋቋም የሚገለገሉ ማህበረሰቦች ናቸው።

በሁለተኛ ደረጃ የመረጃ ምንጭነት ከዚህ ርዕስ ጋር ተያያዥነት ያላቸውን ሰነዶች በመፈተሽ ከርዕሱ ጋር ቀጥተኛ ግንኙነት ያላቸውን ለይቶ በማውጣት ለማሰረጃነት በጥናቱ ውስጥ ተከተዋል። ይህ ጥናት በአይነታዊ የምርምር ዘዴ የቀረበ ሲሆን በትንተናው ሂደት በመጀመሪያ ከመሰከ በቃለ መጠይቅና በምልከታ የተገኙ እና እንዲሁም ከሰነድ ፍተሻ የተገኙ መረጃዎች ባላቸው የጭብጥ ግንኙነት መሰረት እየተመደቡ ተተንትነዋል። በተጨማሪም ቀደም ሲል የተሰበሰቡ ጥሬ መረጃዎች ከተለያዩ ዳራዎች ጋር በማገናኘብ ገላጭ እና ትሪካዊ መተንተኛ ስልትን ተከትለው ተተንትነዋል።

የመረጃ ትንተና

የተከሊ አቋቋም አደራረስ ታሪክ

ስለ ተከሊ አቋቋም አደራረስ የተለያዩ መለምቶች ይነሳሉ። አንደኛው ተከሊ አቋቋም በባህታዊ ጸዳዳ ገብረ ሰላሴ በጣና ሀይቅ ሬማ መድኃኔዓለም ተደረሰ የሚል ሲሆን ፣ ሁለተኛው በአለቃ ገብረሐና በጣና ሀይቅ ዳርቻ በናበጋ ፣ በዘኔ ተደረሰ የሚል ሲሆን በሶስተኛነት የሚነሳው መለምት በሬማ መድኃኔዓለም በአለቃ ገብረሐናና በጸዳዳ ገብረ ሰላሴ ተደረሰ የሚለው ነው። ከእነዚህ መለምቶች አንጻር የተነሱ ሀሳቦችን እንደሚከተለው በዝርዝር እንመለከት ፡-

አለቃ ገብረሐና በብዙ ሙያዎች የተካኑ ባለቅኔ ፣ የአቡሻክር እና የመረሀ እውር ሊቅ ፣ የድጓ ምሁር ፣ የፍትሐ ነገሥት ሊቅ ፣ የአቋቋም አዋቂ ፣ የትርጓሜ መጻሕፍት መምህር ነበሩ። መቸም ለዚህ ለዝግግር አላማ ለመቋቋም ለመቋቋም እንደ ይመስለዋል አይባልም ከገብረሐና ፊት የሚዘም የለም። አለቃ ገብረ ሐና ለቤተክርስቲያን እና ለኢትዮጵያ ካብሪኩቱት ነገር አንዱ የተከሊ ዝግግር የሚባለው ነው። ገብረሐና ይህንን የመቋቋም ስልት ያዘጋጁት ከአጼ ቴዎድሮስ ሸሽተው ዘኔ በገቡ ጊዜ ነበር በዚያ የነበረውን የሸንቦቆ ውዝዋዜ ተመልክተው ከአቋቋሙ ስልት ጋር አዋህደው ከባህታዊ ጸዳዳ ገብረ ሰላሴ ጋር በመሆን ነበር ያዘጋጁት ባህታዊ ጸዳዳ ገብረ ሰላሴ ወደ ዓለም ስለልተመለሱ አለቃ ገብረሐና ይህን አዲስ ዝግግር ይዘው ጎንደር ገቡ። ወዲያውም የአቋቋሙ መምህር አለቃ ገብረሐና ለተማሪዎቻቸው አዲሱን ዝግግር ማስተማር ጀመሩ (ዳንኤል ከብረት ፣2009)።

አለቃ ገብረሐና ሬማ መድኃኔዓለም በገቡ ጊዜ ጸዳዳ ሚካኤል የሚባሉ ባህታዊ አገኙ። ባህታዊውም መላክ እግዚአብሔር እያናጋራቸው የተከሊ አቋቋምን ደረሱ። ከዚያም ጸዳዳ ሚካኤል በዚያው ይህን ትምህርት ለአለቃ ገብረ ሐና አስተማሯቸው። ጸዳዳ ሚካኤልም እኔ ወደ ዓለም አልወጣም አንተ ሂደና አስተምር አሏቸው። አለቃ ገብረሐናም ይህን አዲስ አቋቋም ይዘው ጎንደር ገቡ (ቃለ መጠየቅ ፣መልከታቦር ኃይለ ኢየሱስ ፣ 21/07/2010)። ሁሉን ፊት ለፊት የሚናገሩት አለቃ ገብረሐና ለአጼ ቴዎድሮስ ፍትሐ ነገሥቱን የሚፈቱ ምሁር ነበሩ። ነገር ግን ንጉሠ በካህናት ቁጥር ቅነሳ ላይ ያደረጉትን ደጋግመው በመንቀጥቸው እጼ ቴዎድሮስ ገብረ ሐና! እኔ ከማልገዛው ሀገር ሂድ ብለው ትዕዛዝ ሰጧቸው። በዚህ ጊዜ ጣና ሐይቅ ሬማ መድኃኔዓለም ሱባኤ ገቡ። በዚያም ሲጻጻፍ...ሲጻጻፍ የተከሊ አቋቋምን መላክ እግዚአብሔር ገለጠላቸው (ቃሠ. ርዕስ መምህራን መርሻ ፣08/09/2010)።

<<አለቃ ገብረሐና በጣና ሀይቅ ሱባኤ ገብተው ሳለ መላክ እግዚአብሔር ተገልጦ የተከሊ አቋቋምን ነገራቸው። አለቃ ግን መልሰው እንዴት ይህን ላደርግ ይቻላል? ብለው መላኩን ጠየቁት። መላኩም ሂደና የነገረኩህን ያገርህን ሸምቦቆ እያየህ አዘጋጀው አሏቸው። አለቃም ሸንቦቆውን እያየ ተከሊ አቋቋምን ደረሱት>> (ቃሠ. መሪ ጌታ ዘውዴ ፣ 08/09/2010)። የተከሊ አቋቋም አደራረስን በተመለከት ከተለያዩ ምሁራን መጻሕፍት የተገኙ ሀሳቦች ደግሞ እንደሚከተለው ቀርበዋል።

አለቃ ገብረ ሐና ከጣና ሀይቅ በስተምሰራቅ የሚገኘው የፎገራ ተወላጅ እንደመሆናቸው ህይወታቸው በብዙ መንገድ ከሐይቅ ጋር የተቆራኘ ነበር። አለቃ ከዕለታት በአንድ ቀን ጣና ሀይቅ ዳርቻ አረፍ ብለው ሳለም አስገራሚ ትሪኒት አዩ። የሀይቅ ሞገድ በአካባቢው የሚገኙትን ሸንቦቆዎች እያዘመመ ልክ ጣሰመ ዜማ እንደተቀመረላቸው ዳንኪራዎች አንዴ ወደ ግራ ቀጥሎም ወደ ቀኝ ሲያዘናፍላቸው ተመለከቱ። የሰው ልጅም በዚህ መልክ ለወጣዝ የተገባ ነው ብለው አዲስ የዝግግር ትምህርትን ፈለሰፉ ይላሉ (አረፈ. አይኔ ፣ 1979 ፣34)።

አጼ ቴዎድሮስ አለቃ ገብረሐና ታድነው እንዲያዙ ትእዛዝ ሰጡ። በዚህ መንስኤ አለቃ ገብረ ሐና ሸሽተው ጣና ሀይቅ ገብተው ለጥቂት አመታት ተደብቀው ነበር። ሊቁ አለቃ ገብረሐና ዘጌ ደሴት ውስጥ እንዳሉ ነበር የውሃ የውቅያኖስ ነፋስ ወይንም ማሰል (wave) ተነስቶ የአካባቢውን ሸንቦቆ ግራና ቀኝ ሲያወዛወዘው የተመለከቱት የሰው ልጅም በዝማጫ እንዲህ መዝመም ይችላል ፤ ብለው ማሰላሰል ጀመሩ። ከዚያም እዚያው ጣና ሀይቅ ውስጥ ከሚገኘው ሬማ መድኃኔዓለም ገብተው ባህታዊ ጸዓዳ ገብረ ሰላሴ ከሚባሉ የአቋቋም ሊቅ ጋር ሆነው የተፈጥሮ አስተውሎታቸው ውጤት የሆነውን አዲሱን ዝማጫ በወጉ አዘጋጁት (መሰለ ፣ 2006 ፣59)።

በተለያዩ ሰነዶች እና መረጃ አቀባዮች እንዳየነው የተክሌ አቋቋም ድርሰት ከአለቃ ገብረሐና የሸንቦቆ ውዝዋዜ የተፈጥሮ አስተውሎት እንደተገኘ ሲገልጹ አንዳንዶቹ ደግሞ ባህታዊ ጸዓዳ ገብረ ሰላሴ (ገብረ ሚካኤል) ጋር በመሆን እንደደረሱት ይናገራሉ። አቋቋሙ የተደረሰበትን ቦታም ሬማ መድኃኔዓለም ፣ ዘጌ ፣ ናበጋ በሚሉ የተለያዩ ስያሜዎች የተገለጸ ሲሆን ፣ እነዚህ ሁሉ በጣና ሃይቅ ውስጥና ዙሪያ የሚገኙ በመሆናቸው ተክሌ አቋቋም በጣና ሃይቅ አካባቢ ተደረሰ ብሎ መደምደም ይቻላል። ከዚህ በተጨማሪ በሁሉም ትረካዎች ተክሌ አቋቋምን ለመጀመሪያ ጊዜ በጎንደር ያስተዋወቁት አለቃ ገብረሐና መሆናቸውን እንረዳለን። ከዚህ በመነሳትም የተክሌ አቋቋም ደራሲና ቀማሪ በፎገራ ወረዳ በናበጋ ጊዮርጊስ በ1814 የተወለዱት በአብዛኛው ሰው ዘንድ በቀልዳቸው ብቻ የሚነሱት ነገርግን ባለቅኔ ፣ የአቡሻክር እና የመረሀ እውር ሊቅ የድጋ ምሁር ፣ የፍትሐ ነገሥት ሊቅ ፣ የአቋቋም አዋቂ የትርጓሜ መጻሕፍት መምህር የነበሩት አለቃ ገብረሐና ደስታ ተገኝ ናቸው። ከመረጃዎች በመነሳትም አለቃ ገብረሐና ከአጼ ቴዎድሮስ ጀምሮ እስከ አጼ ሚካኤል ዘመን በነበሩት ነገሥታት በቤተ መንግሥት የፍትሐ ነገሥት ተርጓሚና ፍርድ ሰጭ ሆነው ያገለገሉ ሲሆን ፣ ተክሌ አቋቋምን ጣና ሃይቅ አካባቢ በ19ኛው ክፍለ ዘመን የደረሱ ሰው ናቸው ብሎ መደምደም ይቻላል።



ከድረ ገጽ የተገኘ የአለቃ ገብረሐና ደስታ ተገኝ ፎቶ 1814-1898 ዓ.ም<sup>2</sup> www.danielkibret.com

**የተክሌ አቋቋም አጀማመር ታሪክ**

አለቃ ገብረ ሐና የተክሌ አቋቋምን ይዘው ጎንደር ከገቡ በኋላ አዲሱን ፈጠራ ለሊቃውንቱ ማስተማር ጀመሩ። ይሁን እንጂ አቋቋሙ ለሊቃውንቱ አዲሱና የለበሱትን ሸማ እያሰጣለ የሚያስቸግር በመሆኑ ተቀባይነትን አላገኘም ነበር። አለቃ ገብረሐናም ይህን አዲስ ፈጠራ ለትውልድ ሳያስተላልፉ ማለፍ ስላልፈለጉ ልጃቸው ተክሌን ደብቀው አስተማሩት። ተክሌም ከሌላ የቤተክርስቲያን አውቀቱ ላይ አዲሱ ፈጠራ ሲጨመርለት የታወቀ ምሁር ሆነ።

ተክሌ ወሎ ተንታ ሚካኤል ሲመረቅ ያንን ተደብቆ የኖረ ዝማጫውን አወጣው መኳንንቱ እና መሳፍንቱ ፣ ህዝቡ እና ካህናቱ ተገርመው ያዳምጡት እና ያዩት ጀመር ሲጨርሱም ራስ ሚካኤል በተንታ ሚካኤል ይህንን ዝማጫ እደንዲያስተምር አደረጉ። በኋላም የደብረ ታቦሩ ራስ ጉግሳ ፣ ራስ ሚካኤልን አስፈቅደው ለደብረ ታቦር ኢየሱስ አለቃ አድርገው ተክሌን ወሰዱት እርሱም በዚያ ሲያስተምር ቆይቶ እዚያው አረፈ ዝማጫውም በሰው ተክሌ አቋቋም ተባለ ይላሉ (ዳንኤል ፣ 2009)።

ራስ ሚካኤል ጋር እንዲኖር ያደረጉት ልጃቸው ተክሌ እጅግ በላቀ የካህንነት አገልግሎት ዝናና ግንትን ስላገኘ ራስ ጉግሳ ወደ ደብረ

2 ይህን ፎቶ አስመልክቶ <<አለቃ ገብረ ሐና ፎቶአቸው ለትውልድ ከተቀመጠላቸው ጥቂት የጥንት ሊቃውንት አንዱ ናቸው ፡ ፡ በ1890 ዓ.ም ሙሴ ሜንፎስ የተባለ ጣልያኖዊ ያነሣቸው ፎቶ ግራፍ እና አንድ አስካሁን ፎቶ አንሺውን ማወቅ ያልቻልኩት በኢንተርኔት የተለቀቀ ፎቶ ግራፍ አግኝቻለሁ>> ይላል ዳንኤል (2009)።

ታቦር እንዲመጣ አድርገውት ኢየሱስ ቤተ ክርስቲያን ውስጥ አለቃ ሆኖ ትምህርት ቤት ከፍቶ አባቱ የፈጠሩትን አቋቋምንና የአቋቋም ተግባራትን ዝግግሩን ፣ ቁምን ፣ መርገድን እና ጽፋትን በገሀድ ማስተማር ጀመረ። በምዕመናንና በካህናቱ ዘንድም አድናቆትን ተገናኝቷል። ከአምባ - አምባም ፣ ከደብር - ደብርም ታውቆበት ይህን አዲስ አቋቋም አስፋፋው (መሰለ ፣ 2006 ፣ 62 ፣74 ፣75) ።


የአለቃ ገብረ ሐና ልጅ አለቃ ተክሌም እንደ አባታቸው የላይ ቤትና የታች ቤት አቋቋምን ጠንቅቀው የሚያውቁ በወቅቱ ከነበሩ እውቅ ምሁራን አንዱ ከመሆናቸው ባሻገር አባታቸው በጣዕመ ዝግግራ ዘመለዕክት የቀመሙትን ዝግግሮች የሌሊት እረፍታቸው መስዋዕት በማድረግ የተማሩ ይህን አባታቸው ያወረሱባቸውን ዝግግሮች እንዳጠናቀቁ ከመንፈሳዊ መሪ ራስ ጉግሳ ወሌ ጋር ተገናኝቶ እሳቸውም እውቀታቸውንና ማንነታቸውን ጠይቀው ከተረዱ በኋላ የደብረ ታቦር ኢየሱስ አለቃ አድርገው ሾሟቸው። ተክሌም በዚህ አጋጣሚ ቀድሞ የነበራቸውን ደቀ መዛሙርት ከያደቡት ሰብስበው የተከሌውን ዝግግሮች ለማስተማርና ለቤተ ክርስቲያን አገልግሎት ለማዋል ችለዋል (ቤተ ማሪያም ፣1989 ፣1) ።

ከመሰከ የተገኙ መረጃዎች ትንተና የሚከተሉት ናቸው።

2ኛው ራስ ጉግሳ ወሌ በዘመኑ የደብረ ታቦር ንጉሥ የነበሩት ደብረ ታቦር ኢየሱስ ቤተ ክርስቲያንን አፍርሰው በአዲስ መልክ በ1894 አሰሩ። ራስ ጉግሳ ቤተ ክርስቲያንን አሰርተው እንደጨረሱ ወደ ቦታው ለማምጣት ሊቃውንትን ይመለምሉ ነበር። ስለሆነም ከወሎ ራስ ሚካኤል ዘንድ አለቃ ተክሌን አስፈቅደው አመጧቸው። ተክሌም በደብረ ታቦር ኢየሱስ ቤተ ክርስቲያን ወንበር ዘርግተው ማስተማር ጀመሩ (ቃመ. ቀኝ ጌታ አዳነ ፣03/09/2010) ።

<<የተክሌ አቋቋምን አለቃ ገብረሐና ጎንደር ሲያስተምሩ ተቀባይነት አላገኙም ስለሆነም ከራሳቸው እና ከልጃቸው ተደብቆ የኖረው ተክሌ አቋቋም ተቀባይነት አግኝቶ ጉባኤ ቤት ተዘርግቶ በራስ ጉግሳ ወሌ መልካም ፈቃደኝነት የተጀመረው ደብረ ታቦር ኢየሱስ ነው።>> (ቃመ. መለከ ታቦር ኃይለ ኢየሱስ ፣ 21/12/2010)

ከሰነድ ፍተሻ እና ከቃል የመረጃ ምንጮች የተሰበሰቡ መረጃዎች እንደሚያመለክቱት የተክሌ አቋቋም የተጀመረው በራሳቸው በአለቃ ገብረሐና በጎንደር ነበር። ይሁን እንጂ ትምህርቱ በምሁራን ዘንድ ተቀባይነት ባለማግኘቱ በአለቃ ገብረሐና እና በልጃቸው አለቃ ተክሌ ብቻ ተደብቆ የቆየ መሆኑን ከመረጃዎቹ እንረዳለን። አለቃ ገብረሐናም አቋቋሙን ለልጃቸው ብቻ ማስተማራቸው ፣ በሌሎች የቤተክርስቲያን ምሁራን ዘንድ ተቀባይነት ባለማግኘቱ እውቀታቸውን ይዘው ላለማለፍ የተጠቀሙት የመጨረሻ አማራጭ መሆኑን ጥናቱ አትቷል። ወደ ንጉሥ ሚካኤል ዘንድ ተክሌን የላኩበት ሌላው ምክንያትም ልጃቸው እውቀቱን ለትውልድ ሳያስተላልፍ በድርቡሽ እንዳይገደል መሆኑን እንረዳለን። አለቃ ተክሌም በወሎ በተፈጠረለት አጋጣሚ አቋቋሙን ለንጉሥ ሚካኤል አቅርቦ በዚያ ተክሌ አቋቋም እንደተጀመረ እንረዳለን። ስለዚህ ተክሌ አቋቋም በጎንደር ቢጀመርም ተቀባይነት ባለማግኘቱ ፤ ተቀባይነት አግኝቶ የተጀመረው በወሎ ተንታ ሚካኤል ነው ማለት ይቻላል። ተቋማዊ እና ምስክር (እውቅና) የሚሰጥበት ጉባኤ ትምህርት ቤት ሆኖ በዋናነት የተጀመረው ደግሞ 1894 በደብረ ታቦር ኢየሱስ መሆኑን የጥናቱ ግኝት አመለካከቷል። ይኸውም ተክሌ በ2ኛው ራስ ጉግሳ ወሌ አማካኝነት ወደ ደብረ ታቦር ከመጣ በኋላ ወንበር ዘርግቶ ማስተማር የጀመረው በዚህ ቦታ በመሆኑ ነው። ከዚህ በተጨማሪ ትምህርቱ የተለያዩ አይነቶች ኖረውት ፤ ዝግግሮች ፣ ቁምን ፣ መርገድን እና ጽፋትን ማስተማር የጀመረው በዚህ በደብረ ታቦር ኢየሱስ ነው። አሁን ድረስም በኢትዮጵያ ኦርቶዶክስ ተዋህዶ ቤተ ክርስቲያን ታሪክ ብቸኛ የምስክር ማረጋገጫ ማዕከል ሆኖ የሚሰጥበት ይኸው ደብረ ታቦር ኢየሱስ መሆኑን በጥናቱ ለመረዳት ተችሏል።



ደብረ ታቦር ኢየሱስ ቤተ ክርስቲያን የተገኘ አለቃ ገብረ ሐና ተክሌን ደብቀው ሲያስተምሩት የሚያሳይ ስዕል (ፎቶ 29/10/2010)

የተክሌ አቋቋም ታሪክ በየዘመናቱ

በመጀመሪያው ዘመን የተክሌ አቋቋም በዋናነት ተቋማዊ ሆኖና ጉባኤ ተዘርግቶ ትምህርቱ የተጀመረበት እና የተሰፋፋበት ፣ ከአምባ አምባ ከአገር አገር ታሪኩ የተነገረበት በመሆኑ በተክሌ አቋቋም ታሪክ << ወርቃማ ዘመን >> መሆኑን ከቃልና ከጽሑፍ የመረጃ ምንጮች መረዳት ተችሏል። በዚህ ዘመን የተክሌ አቋቋም እየተሰፋፋ እያለ አስተማሪው አለቃ ተክሌ በሞሞታቸው የተነሳ ንጉሠ ራስ ጉግሳና የአካባቢው ማኅበረሰብ እጅግ እንዳዘኑ ከገለጻዎች መረዳት ይቻላል። በሞሞታ ጊዜም ፡-

<<ተክሌ ገብረ ሐና ተከተተ ጣቱ መንክረ ከሰተን የዘመመበቱ >> ብላ አልቃሽ ገጥማ ነበር። ራስ ጉግሳም ምን ተክሌ ሞተ ትሉኛላችሁ ደብረ ታቦር ኢየሱስ ፈረሰ በሉኝ እንጅ ፤ ደብረ ታቦር ኢየሱስ ቢፈርስ ከዚህ አስበልጬ እሰራው ነበር ተክሌን ግን ከየት አገኝዋለሁ አሉ (ዳንኤል ፫2009) ። <<ራስ ጉግሳ አለቃ ተክሌን ወደ ደብረ ታቦር እንዲመጣ አድርገውት ኢየሱስ ቤተ ክርስቲያን ውስጥ አለቃ ሆኖ ጉባኤ ዘርግቶ አባቱ የፈጠሩትን አቋቋምንና የአቋቋም ተግባራትን ዝግግሮችን ፣ ቁምን ፣ መርገድን እና ጽፋትን ፣ በገሀድ ማስተማር ጀመረ በምዕመናንና በካህናቱ ዘንድም አድናቆትን ተጎናጸፈ ከአምባ አምባም ፣ ከደብረ ደብርም ታውቆበት ይህን አዲስ አቋቋም አስፋፋው >> (መሰለ ፫2006 :74-74) ።

የተክሌ አቋቋም ትምህርት በጣም ከመወደዱና ከመስፋፋቱ ጋር ዝናውም በየሀገሩ ስለወጣ ብዙ ደቀ መዛሙርት ወደ ደብረ ታቦር ኢየሱስ ጎረፋ። ደብረ ታቦር ኢየሱስንም የተክሌ ዝግግሮች መዳና ለመባል አበቋት። አለቃ ተክሌም ከቀኝ ወደ ግራ ከግራ ወደ ቀኝ በማዞር ከዜማ ሰልት ጋር እየተሰበሰቡና እየመሩ ከደቀመዛሙርቶቻቸው ጋር ቤተ ክርስቲያን ሲዘሙ የሚያይዋቸው የራስ ጉግሳ አይኖች ከላያቸው አልነሳ አሉ። እጅግ ተወደዱ ተከበሩ ታይተው የማይጠገዙ ሆኑ። ከአለቃ ተክሌ ጉባኤ የተክሌን ዝግግሮች ሲማሩ የነበሩ ብዙ ቢሆኑም ከራሳቸው አልፈው ለሌላው ማስተማር ይችላሉ ብለው የመስከሩላቸው እና እንዲያስተምሩ የፈቀዱላቸው እውቅ ደቀመዛሙርት የሚከተሉት ናቸው። አለቃ ብሬ ፣ አለቃ መኮንን ፣ አለቃ አለሙ ሰቆጤው እና አለቃ ይትባረክ ነበሩ (ጥዑመ ልሳን ፫1981 :255) ።

<<በ1894 ዓ.ም 2ኛው ራስ ጉግሳ ወሌ በዘመኑ የደብረ ታቦር ንጉሥ የነበሩት አለቃ ተክሌን ከወሎ አምላካው እንዲያስተምር አደረጉ ተክሌም ጉባኤውን አሰፍቶና አድምቆ እስከ ፅሁፍ ሞቱ ድርስ ወንበር ዘርግቶ በደብረ ታቦር ኢየሱስ አስተማረ >> (ቃመ.ቀኝ ጌታ አዳነ ፫03/09/11) ።

በደብረ ታቦር ኢየሱስ አለቃ ተክሌ ለሶስት አመታት ያስተማሩ ሲሆን ፣ ትምህርታቸውም ከአድማስ አድማስ የተሰማበት ብዙ ሰው ወደ ጉባኤቸው የሚጎርፍበት ዘመን ነበር። ነገር ግን በቀራቸው እድሜ ያላቸውን እውቀት አስተምረው እንደማይጨርሱ በራዕይ ስለተነገራቸው ሶስት ሰዎችን መርጠው አንዱን ቅንዋቱን ፣ አንዱን መዘመሩን ፣ አንዱን ክብረ በዓሉን በማስተማር እና እርስ በርሳቸው መምህርና ተማሪ ሆነው እንዲማማሩ በማድረግ በዚህ ጥበብ የተክሌ አቋቋም ወደ ትውልድ እንዲተላለፍ አድርገዋል። ከዚያም እነዚህ ሶስት ሰዎች እርስ በርሳቸው ተማምረው ተክሌ አቋቋም በነበረት ቀጥሏል። (ቃመ.መላክ ታቦር ኃይለ ኢየሱስ ፫21/07/2007)

ከመረጃዎቹ እንደምንረዳው የደብረ ታቦር አስተዳዳሪ በነበሩት ራስ ጉግሳ ወሌ እማካኝነት ተክሌም በደብረ ታቦር ኢየሱስ ወንበር ዘርግቶ ሲያስተምር ትምህርቱ በብዙ ቦታዎች እንደተሰፋፋ እንረዳለን። በዚህ ዘመን አለቃ ገብረሐና በጎንደር እንደገጠማቸው ተክሌ አቋቋም በሊቃውንት ተቀባይነት አላጣም በንጉሠ-ም በህብረተሰቡም ዘንድ ተቀባይነትን አገኘ ፤ በወሎ እንደነበረው ተንታ ሚካኤል ሲመረቅ ብቻ የሚቀርብ አልሆነም ፤ መደበኛ ትምህርት ተከፍቶ ሊቃውንት የሚያጠኑት በአጭር ጊዜ የተሰፋፋ ትምህርት ሆነ። ከዚህ የተነሳም በተክሌ አቋቋም ታሪክ ይህ ዘመን ወርቃማ ዘመን ነው ማለት ይቻላል። ትምህርቱ ቢሰፋፋም እንኳን በህይወት ብዙ ዓመት እንደማይቆይ የተረዳው አለቃ ተክሌ አቋቋሙን ለትውልድ ለማስተላለፍ ሲል ለሶስት ሰዎችን ሶስት የተለያዩ ትምህርት በማስተማር የተክሌ አቋቋም ከትውልድ ትውልድ በማስተላለፍ ዘመን ተሸጋጋ እንዲሆን አድርጓል ማለት ይቻላል።



የተክሌ ኦቅቋም ሊቃውንት የተክሌ ኦቅቋምን ሲዘው ከደብረ ታቦር ኢየሱስ ቤተ ክርስቲያን የተገኘ (ፎቶ 29/10/2010)

የመካከለኛው ዘመን አለቃ ተክሌ ከሞተበት 1907 ዓ.ም ጀምሮ ያለው ሲሆን ይህ ዘመንም በተክሌ ኦቅቋም ታሪክ ውስጥ ሁለተኛው ወርቃማ ዘመን ነው ማለት ይቻላል።

አለቃ ተክሌ አስተምራቸው ሌላውን ያስተምራሉ ብለው የመስከሩላቸውና የፈቀዱላቸው ቀጣይ የተክሌ ኦቅቋም ሊቃውንትም አለቃ ብሬ ፣ አለቃ መኮነን ፣ አለቃ አለሙ ፣ አለቃ ይትባረክ ናቸው። አለቃ ተክሌ ከሞቱ በኋላ ራስ ጉግሳ አለቃ ተክሌን የሚተካ ሊቅ ማን መሆን እንደሚገባው ቢጠይቁ አስተማሪ የነበሩት አለቃ ብሬ ራሳቸውን ትተው አለቃ መኮነን ጠቆሙ ፤ አለቃ መኮነን ከአገራቸው ከላሰታ መሞተው በአለቃ ተክሌ ቦታ እንዲተኩ ተደረገ... ሆኖም አለቃ ብሬና አለቃ መኮነን በዝግጫ ቀለም (በተክሌ) አቋቋም ይትባሃል ተጋጩ። ምክንያቱም አለቃ መኮነን ተክሌ በሞተበት ጊዜ ጎንደር ሂደው የጎንደራን አቋቋም ተምረው ስለነበር የተክሌን ዝግጫ ከጎንደራ ዝግጫ ጋር ይደባልቁ ነበር። የዚህን ግጭት ምክንያት በሞልቁት ያስተዋሉት ራስ ጉግሳም አለቃ መኮነንን የደብሩ አለቃ ፣ አለቃ ብሬን የማህሌቱ አለቃ አድርገው ሾሟቸው ይላል (ፈለገ አዕምሮ ፣ 1983 ፣9)።

ከመስከ የተገኙ መረጃዎች ደግሞ እንደሚከተለው ቀርበዋል።

በአለቃ ታምራት ወንድሙ ገና በተማሪነታቸው <<ዝኑ ክልዕ ረድዕ ዘያፈቅሮ ኢየሱስ >> (ኢየሱስ የሚወደው ሁለተኛ አገልጋይ) የሚል ራዕይ የተነገረላቸው አለቃ ብሬ ናቸው ፡ ፡ ... አለቃ መኮነን ግን ተክሌ በሞተ ጊዜ ጎንደራ አቋቋን ተምረው ስለነበር ሁለቱን መደባለቅ ጀመሩ በዚህ ጊዜ አለቃ ብሬና አለቃ መኮነን ተጋጩ። ይህን የተረዱት ጉግሳም አለቃ ብሬን የማህሌቱ ሊቅ አደረጉቸው። አለቃ ብሬም ጥርት ባለው የተክሌ ኦቅቋም ትምህርታቸው <<የነጭ ተክሌ ባለቤት >> እየተባሉ ይጠራሉ ፡ ፡ ይህን ብቸኛ የተክሌ ኦቅቋም የቤት ቀለም ተክሌ ባስተማሩበት ጉባኤ ለብዙ ዓመታት አስተማሩ። አለቃ መኮነንም በዚህ ጊዜ ከደብረ አለቃነት አልፎ ወንበር ዘርገተው ተክሌ ኦቅቋምን አስተምረዋል (ቃመ. ቀኝ ጌታ አዳነ ፣03/09/2010)።

<<የአለቃ ተክሌን ትምህርት ከማንም ሳይደባለቅ በትክክል የተማሩ አለቃ ብሬ ናቸው። አለቃ ተክሌ እንደሚሞት በራዕይ ሲነገረው ትምህርቱን በትክክል ለትውልድ ያስተላልፋሉ ተብለው ከተመረጡ ሊቃውንት ውስጥ አንዱ ናቸው። አለቃ ብሬም የተክሌ ኦቅቋምን በሞልቁት ስላወቁ እና ስለስተማሩ የነጭ ተክሌ ባለቤት ይባሉ ነበር>> (ቃመ. መላክታቦር ኃይለ ኢየሱስ ፣21/07/2010)። <<አለቃ ቀለመ ወርቅ ከአለቃ ብሬ እና ከአለቃ መኮነን ከሁለቱም የተክሌን አቋቋምን የተማሩ ምሁር ናቸው። ራስ ጉግሳም ምን ማድረግ እንዳለባቸው ሊቃውንቱን ሲያማክሩ ፣ የተማሩ ሊቅ አለቃ ቀለመ ወርቅ እንዳሉ ይጠቆማሉ። ራስ ጉግሳም በዚህ መረጃ መሰረት ቀለመ ወርቅን ወንበር ዘርገተው እንዲያስተምሩ አደረጉ>> (ቃመ. ቀኝ ጌታ አዳነ ፣03/09/2010)።

አለቃ ቀለመወርቅ በመንበረ ብርሃን መምህር እንዲሆኑ በራስ ጉግሳ ቢታዘዙም ለወረታ ጊዮርጊስ አስተዳዳሪ ሆነው ነበር። እንዲሁም አዲስ አበባ የአራዳ ጊዮርጊስ አስተዳዳሪም ነበሩ። በመጨረሻም የኅሩይ ጊዮርጊስ አስተዳዳሪ ሆነው ሰርተዋል። በአንዚህ አካባቢዎች እየተዘዋወሩ እያለም ተክሌ ኦቅቋምን ያስተምሩ ነበር። እንዲያውም አለቃ ማህተም ጌጡ ከደብረ ታቦር ወረታ ባለው የእግር ጉዞ ከአለቃ ቀለመ ወርቅ ጋር እየተዘዋዋሩ ተምረዋል። በኋላም የእርጅናቸው ወራት ደርሶ ደብረ ታቦር ኢየሱስ እስኪመጡ ድርሰ ደብረ ታቦር ኢየሱስ ተክሌ ኦቅቋም ትምህርት ተቋርጦ ነበር። (ቃመ. ርዕሰ መምህራን መርሻ ፣08/09/2010)


<<አለቃ ቀለመ ወርቅም ይማም መምህር ከሆኑ በኋላም ይትባረክ የተባሉ ቄስ ልጃቸውን ባዩሽን በራስ ጉግሳ አማካኝነት ለአለቃ ቀለመወርቅ አጭተው አጋቧት። ባዩሽም አለቃ ቀለመወርቅ አዲስ አበባ ወረታ በሚሄዱበት ጊዜ ጎረቤት ጊዮርጊስን ታስተዳድሮ ስለነበረ አለቃ ባዩሽ ተብላለች>> (ቃመ.አባ ቢረሳው 25/08/10)።

አለቃ ቀለመወርቅ በእርጅና ዘመናቸው በደብረ ታቦር ኢየሱስ ወንበር ዘርግተው ብዙ ሊቃውንትን አስተምረዋል እነዚህም ፡ አለቃ ማህተም ጌሎን ፣ መላክ ታቦር ልብሰወርቅ ወርቁን መሪ ጌታ እንደሰራቸውን አስተምረዋል። አለቃ ቀለመወርቅ የደብረ ታቦር ማህሌት አለቃ በነበሩበት ጊዜ ለወረታም አስተዳዳሪ ነበሩ። አለቃ ማህተምም ለተክሌ አቋቋም በነበራቸው ከፍተኛ ጉጉት ይማሩት የነበረውን የድኃ ትምህርት ትተው ከደብረ ታቦር እስከ ወረታ ባለው እግር ጉዞ ከአለቃ ቀለመወርቅ ጋር በመንገድ እየሄዱ ይማሩ ነበር። አለቃ ማህተምም በአለቃ ቀለመወርቅ እግር ተተክተው አስተምረዋል (ቃመ. ቀኝ ጌታ አዳነ ፣03/09/2010)።



የአለቃ ቀለመወርቅ ይማም ፎቶ ፍሬ ማህሌት መጽሐፍ ላይ የተገኘ

የተክሌ አቋቋም ትምህርት በአለቃ ማህተም ጌሎን ወደ እናቲቱ ማሪያም ተዛውሮ ነበር ፡ ፡ ይህም የሆነበት ምክንያት በወቅቱ ሌላ የተማሪ እና በደብረ ታቦር ኢየሱስ ሊያስተምር የሚችል ሰው ስላልነበረ ነው (ቃመ.አባ ቢረሳው ፣ 25/08/2010)።



የአለቃ ማህተም ጌሎን ፎቶ ከፍሬ ማህሌት መጽሀፍ የተገኘ

አለቃ ተክሌም ወደ ደብረ ታቦር ሄዱና በዚያው ወንበር ዘርግተው ማስተማር ቀጠሉ ብዙ መምህራንንም አስተማሩ። ከዚያን ጊዜ ጀምሮ የደብረ ታቦር ኢየሱስ ደብር እስካሁን ድረስ የተክሌ አቋቋም ጉባኤ ምስክር ሆኖ ያገልግላል። የተክሌ አቋቋም መምህራን ሀረግ አወራረድ እንደሚከተለው ነው።



የመምህሩ ስም

የተማሪው ስም

አለቃ ገብረሐና

ተክሌ ገብረሐናን

አለቃ ተክሌ

መኮንንና ሌሎችን

አለቃ መኮንን

ቀለመወርቅና ሌሎችን

አለቃ ቀለመወርቅ

ማህተምን ሌሎችን

አለቃ ማህተም

መርሻን አስተምረዋል ፡፡ ርዕሰ መምህራን መርሻ በአሁኑ ሰዓት በደብረ

ታቦር ኢየሱስ እያስተማሩ የሚገኙ ናቸው። (የኢትዮጵያ ኦ/ተ/ቤተ/ያን የ2000 ዓመት ታሪክ ፣2000)

ከእነዚህ መረጃዎች እንደምንረዳው ለተክሌ አቋቋም መካከለኛው ዘመንም ዋናው ወርቃማ ዘመን ነው። አለቃ ብሬና አለቃ መኮንን ሁለት ወንበር ዘርግተው ማስተማራቸውም የትምህርቱን መስፋፋት ያሳያል። ራስጉግሳም ተክሌ በራሱ ቀለም ሳይበረዝ እንዲቀጥል ያደረጉትን ጥረት ስናይ እና በአጠቃላይ እውቀት እንዲስፋፋ ከማህበረሰቡ ጀምሮ እስከ ንጉሠ እንዲሁም ሊቃውንቱ ለአቋቋሙ የነበራቸው ትኩረት ከፍተኛ መሆኑን ፤ ማህበረሰቡ ተማሪዎችን ምግብ መጠለያ ወጭ ሸፍነው ማስተማራቸውና ትምህርት ሲጨርሱም ቦታው ያለ አስተማሪ እንዳይቀር በትዳር በመያዝ ያደረጉት ጥረት ፤ ንጉሠ በደብረ ታቦር ኢየሱስ የሚደምቀው ማህሌት እናቲቱ ማሪያም እንዲደምቅ ያደረጉት ጥረት ፤ ለመምህራን የሚያደርጉት እንክብካቤ ፤ ሊቃውንቱ ለተክሌ አቋቋም የነበራቸው ልዩ ፍላጎት ምዕራፉን ድንጋጌን ትተው ተክሌ አቋቋምን በእግር ከደብረ ታቦር ወረታ እየተመለሱ የነበሩትን መስዋዕትነት ስናይ በርግጥም ዘመኑ ለተክሌ አቋቋም ወርቃማ ዘመን ነው ለማለት ያስችላል። ከዚህ ቀጥሎ የአሁኑ ዘመን ብለን የምናየው አሁን በተክሌ አቋቋም ትምህርት ቤት ላይ እያስተማሩ ካሉት ርዕሰ መምህራን መርሻ መብራቱ ማስተማር ከጀመሩበት ጊዜ ጀምሮ ያለውን ዘመን ነው።

የተክሌ አቋቋም አሁን ያለበት ሁኔታ

ተክሌ አቋቋም በየዘመናቱ የነበረውን ታሪክ ስናይ የተስፋፋበት ወረቃማ ዘመን እንደነበረ ለምሳሌ ተክሌ በደብረታቦር ኢየሱስ ማስተማር እንደጀመረና ከእርሱ በኋላም በተተኩት እንደ አለቃ ብሬ የመሳሰሉ መምህራን ባስተማሩበት ዘመን በእጅጉ ተስፋፋቸዋል። በአንጻሩ አለቃ ገብረሐና ለጎንደር ሊቃውንት ሲያስተዋውቁት ተቀባይነት ማጣታቸው ፣ ልጃቸው ተክሌም በማስፋፋት ላይ እንዳሉ መታመማቸውን ስናይ በየዘመናቱ የመጥፋት አደጋ ተጋርጦበት በሊቃውንት ጥበብ ከዘመናችን መድረሱን እንረዳለን። ይኸውም አለቃ ገብረሐና ተክሌን ደብቀው ማስተማራቸው ፣ ከተማሩ በኋላ በድርቡሽ እንዳይገደል ወሎ መላካቸው ፣ ተክሌም አንደሚሞት ሲረዳ ለሶስት ሰዎች ትምህርቱን ከፋፍሎ በማስተማር እርሱ በእርሳቸው ተማሪና መምህር ሆነው አንዲያውቁት እና እንዲያስተላልፉት ያደረገበትን መንገድ ስናይ ለተክሌ አቋቋም ዘመን ተሸጋሪነት የሊቃውንቱን ስልት እንረዳለን። በአሁኑ ዘመንም የተክሌ አቋቋም ይህ ችግር ተጋርጦበታል።

ይህን አስመልክቶ ርዕሰ መምህራን መርሻ ፡- አለቃ ማህተም በ1991 ጥር 10 ቀን እንደሞቱ በ1991 ሚያዝያ 20 ቀን አቡነ ኤልሳና ሊቃውንቱ ጉባኤ አድርገው ማህተምን ሰጡኝ። የተክሌ አቋቋምን በ1991 በነሐሴ አምስት ተማሪዎችን ይዠን እነ መለከታቦር ተሾመ ዘሪሁን ተክሌ አቋቋም ከዚህ በፊት በሚሰጥበት በደብረ ታቦር ኢየሱስ ትምህርቱ እንዲሰጥ ባደረጉት መሰረት ትምህርቱ ከመንበረ ብርሃን እናቲቱ ማሪያም ወደ ደብረ ታቦር ኢየሱስ መጥቶ እስካሁን በዚህ እያስተማርኩ እገኛለሁ (ቃመ. 23/12/2010) በማለት ይገልጻሉ።

መርሻ መብራቱ ማስተማር ከጀመሩበት ጀምሮ ከፍተኛው የተማሪ ቁጥር 30 ዝቅተኛው 7 ሲሆን በአሁኑ ሰዓት 15 ተማሪዎች በትምህርት ላይ ይገኛሉ። ተክሌ አቋቋም ከሌላው ጉባኤ ቤት አንጻር ሲታይ ተማሪው በጣም ዝቅተኛ ነው። ይህም የሆነበት ምክንያት ተማሪዎች የተክሌ አቋቋም ቶሎ በቀላሉ የማይያዝ ብዙ ጊዜ የሚጨርሱ በመሆኑ ተማሪዎች ቶሎ ወደሚጨረሱ አቋቋም ስለሚያዘነብሉ ፤ ቢማሩ እንኳን በሌላ አካባቢ የተክሌ አቋቋም ትምህርት ስለማይሰጥ ቅጥር አያገኙም። ከዚህ በተጨማሪ ትምህርት ቤቱ ውሃ ፣ መብራት ፣ ሽንት ቤት የለውም የተማሪዎች ማደሪያ አሁን ላሉት ተማሪዎች በቂ ቢሆንም ሌላ ተማሪ ከተጨመረ ግን በቂ አይደለም እድሳትም ያስፈልገዋል (ቃመ. አንተነህ ፣ 23/12/2010) ተክሌ እንዲዳከም ያደረገው ሌላው ምክንያት ለደብረ ታቦር ኢየሱስ የተክሌ አቋቋም ትምህርት ቤት ምንጭ ትምህርት ቤት የለውም ምንጭ የሌለው ጉባኤ ቤት ደግሞ ተማሪ ቁጥሩ ሊጨምር አይችልም (ቃመ. ርዕሰ መምህራን መርሻ ፣ 23/12/07)።



ርዕሰ መምህራን መርሻ መብራቱ የአሁኑ ደብረ ታዕር ኢየሱስ የተክሌ አቋቋም መምህር (ፎቶ 23/10/2010)

የተክሌ አቋቋም ሁሉም ተማሪ ለመግር አይደፍረውም። በዚህ ምክንያት ከሌላው ጉባኤ ቤት በባሰ በመጥፋት ላይ ነው። ቤተ ማርያም ጸናጽሉን ጎንደሬ ዘንጉን ተክሌ አድርገው በማደባለቅ አውጥተውታል። ይህ ለተማሪዎች ቀላልና ምቹ ሊሆን ይችላል። ነገር ግን ትክክለኛ የተክሌን እውቀት ለማሸጋገር ተማሪዎች ነጭ ተክሌ መግርና የተክሌን ታሪክ መጠበቅ አለባቸው (ቃመ. ቀኝ ጌታ አዳነ ፣03/09/2010)።

የተክሌ አቋቋም እግዚአብሔር ከሚመሰገንባቸው የቤተክርስቲያኑ ስርዓት ውስጥ እንዲሁ ሲሆን በደብረ ታዕር ኢየሱስ ለረጅም ዘመናት ቤተ ክርስቲያኒቱ ስታገለግልበት ቆይታለች። ለዚህም ማሰረጃ የሚሆነው ከጀማሪው አለቃ ተክሌ ጆምሮ እስከ መለከታዕር ልብሰ ወርቅ ወርቁ ድርሰ በደብረ ታዕር ኢየሱስ ቤተክርስቲያን በሁለቱም ማህሌት ሌላ አቋቋም ተቁም አይታወቅም። እንዲያውም ከደብረ ታዕር ኢየሱስ አልፎ የህዳር ሚካኤልና የሰኔ ሚካኤል ጸጉር ሚካኤል ንግሥት ልደታና የአስተርፕ ማሪያም መንበረ ብርሃን ማሪያም ንግሥት ጸዮን መንበረ ንግሥት ማሪያም ሊቃውንቱ እየተዘዋወሩ በተክሌ አቋቋም ያገለገሉ ነበር። በአሁኑ ሰዓት በሚያሳዝን ሁኔታ በመጥፋት ላይ ነው። ለዚህም ምክንያቱ የተክሌ አቋቋም ከሌሎች አቋቋም በበለጠ የጠነከረ በመሆኑ ተማሪዎች ለማግር አይደፍሩትም እንዲያውም ይፈሩታል። ከዚህ ጋር ተያይዞ እንዳይማሩት ያደረገው የተክሌ አቋቋም በመጽሐፍ ተጽፎ ያልተቀመጠ መሆኑ ነው ፤ ተማሪው ዜማውን ለማገናኘብ የሚችልበት መጽሐፍ አለመኖሩ ሌላኛው ትልቅ ምክንያት ነው። ከዚህ በተጨማሪ የተክሌ አቋቋምን የተማሪ ሊቅ ከጨረሰ በኋላ ቅጥር የለውም ለዚህ ምክንያቱ ተክሌ አቋቋም በሁሉም ቦታ የሚይዘው በመሆኑ ነው። የጎንደር አቋቋም ስልት በጣም መሰፋፋቱና ዚቅ ፣ መደልዎ አልባብ ፣ ዝክረ ቃል ተብሎ በመጽሐፍ መቀመጡ እና የመግር በማስተማር ሂደቱ ምቹ መሆኑ ተማሪው ወደ ጎንደሬ አቋቋም እንዲያዘነብል አድርጎታል (ቃመ. መለከ ታዕር ኃይለ ኢየሱስ ፣21/12/2010)።

አንተነህ ደግሞ <<የአብነት ተማሪ ቁጥር መቀነስ በሁሉም ጉባኤ ቤት አለ ነገር ግን የደብረ ታዕር ኢየሱስን የተክሌ አቋቋም ትምህርት ቤት ከሌሎቹ በባሰ ሁኔታ እንዲዳከም ያደረገው ትልቁ ምክንያት መጋቢ (ምንጭ) ሌላ ትምህርት ቤት የሌለው መሆኑ ነው>>። ይላል (ቃመ. አንተነህ ፣07/10/2010)

- ከእነዚህ መረጃዎች እንደምንረዳው የተክሌ አቋቋም የተዳከመባቸው ምክንያቶች እንደሚከተለው ይጠቃለላሉ።
- የተክሌ አቋቋም ትምህርት ከሌሎች አቋቋም ትምህርቶች የበለጠ ጊዜ የሚወሰድ በመሆኑ ተማሪዎች ከጊዜ አንጻር የማይመርጡት መሆኑ ፤
  - የተክሌ አቋቋም የትምህርት ሂደት (ይትበሀል) በመጽሐፍ ተጽፎ ያልተቀመጠ በመሆኑ የመግር ማስተማሩ ሂደት ምቹና ቀላል አለመሆን ፤
  - የተክሌ አቋቋም ከወኔ በደክመንታሪ ፊልም ተቀርጾ አለመቀመጡ ፤
  - ለተክሌ አቋቋም ምስክር ጉባኤ ቤት ሌላ መጋቢ የባህላዊ ትምህርት ቤቶች አለመኖር ፤
  - የተክሌ አቋቋም ሊቃውንት ተምረው ከጨረሱ በኋላ ቅጥር አለመኖር ፤
  - ጉባኤ ቤቱ ለተማሪዎች የምግብ ንግድ ፣ የልብስ እና የመብራት ፍላጎቶችን ያላሟላ መሆን ፤
  - የተክሌ አቋቋምን ትምህርት የአካባቢው ጎብከተሰብእ በቅርስነት አለመጠበቁ እንዲሁም
  - ጉዳዩ የሚመለከታቸው አካላት ለአቋቋም ትምህርቱ አስፈላጊውን ትኩረት አለመስጠታቸው የሚሉት ዋና ዋናዎቹ ምክንያቶች ናቸው።

የተክሌ አቋቋም ፋይዳ

እንደ ባሰከም ገለጻ የፎክሎር ጥናት የፎክሎር ተግባሩ (ፋይዳው) ላይ ማተኮር አለበት። ማንኛውም ፎክሎር ግለሰብ ይ ላይ ላይ እንዲሁም ኅብረተሰብ አገልግሎት ወይም ተግባር አለው። የአንድ ማህበረሰብ ፎክሎር በማህበረሰቡ ውስጥ የሚሰጠው ባህላዊ ፣ ማህበራዊ ፣ ፖለቲካዊ እና ሥነ ልቦናዊ ተግባር አለ። ይህ ተግባር ስንልቦናዊ ውይይትን መፍጠር ማህበራዊ ትስስርን ማዳበር እንዲሁም ሌሎች አገልግሎቶችን መስጠት ነው። ስለዚህ ፎክሎርን ዋና ተግባር ማስተማር ፣ ማምለጥ ፣ መግታትና መቆጣጠር ፣ ማጠናከርና መትከል መግለጥ በሚሉት ይጠቃለላል። ከዚህ የተነሳ ቃል ታሪክ ባህላን አጽንቶ ለማቆየትና ማህበራዊ እሴትን ለማስቀጠል በማስተማር ተግባሩን በቅርስነቱ ለልማት ይጠቅማል። በዚህ መሰረት የተለያዩ የስነቃል ዘርፎች ለተለያዩ አገልግሎት ይውላሉ። ፈጣሪ እንቅስቃሴዎች የህጻናትን አእምሮ ለማሰላት ፤ ምሳሌዎች ንግግሮች የዳኝነት ስራን ለማቀለጠፍ ፤ ሚቶች እና ተረቶች ተፈጥሮን ለማስተማሪያነት ፣ ባህሪን ለመግራት ፣ ወግ ልማድን ለማጠናከር ፤ ምጽታዊ መዝሙሮችና ዘፈኖች ድብቅ ጥላቻን ለመግለጥና ለመዝራት ያገለግላሉ። ተክሌ አቋቋምም ለማህበረሰቡ የሚሰጠው ፋይዳ ብዙ ነው። ይኸውም በተለያዩ ዐበይት በዓለት ሲቀርብ የተመልካችን ትኩረት ስለሚሰጠው የቱሪስት መሰረት በመሆን ለአካባቢው ብሎም ለሀገሪቱ ገቢ በማስገኘት ኢኮኖሚያዊ ፋይዳ ይኖረዋል ፣ የተክሌ አቋቋም በሚከተለው ጊዜ ለሚታደሙ ሰዎች በግንኙነታቸው ተከባብረው ተወያይተው ተረዳድተው የተለያዩ በዓላትን እንዲያከብሩ ስለሚያደረግ እንደነታቸውን በማጠናከር ረገድ ማኅበራዊ ፋይዳ አለው። ይሁን እንጅ በዚህ ጥናት በዝርዝር የምናየው የተክሌ አቋቋምን ስነ ልቦናዊ እና ባህላዊ ፋይዳ የሚለውን ነው።

ሥነ ልቦናዊ ፋይዳ

በዚህ ጥናት ሥነ ልቦናዊ ፋይዳ ሲባል ተክሌ አቋቋም ሲከተል ከዋናው ታዳሚው የሚያገኙትን ደስታ ፣ እርካታ ፣ ፈላጊነት ለማሳየት ነው። የተክሌ አቋቋም በሚከተለው ጊዜ ብቻ ሳይሆን ቃል ታሪኮችንም በመመርመር ያለውን ሥነ ልቦናዊ ፋይዳ ከላይ በ በአረፈ አይኔ (1979) ፣ በፍሬ ማህሌት (1989) እንዲሁም በመላክ ታቦር ኃይለ ኢየሱስ ቃለ መጠይቅ ስለ ተክሌ አቋቋም ከተሰጡ ሀሳቦች በመነሳት ጠቀሜታው የጎላ መሆኑን እንረዳለን። ይኸውም ተክሌ ገብረሐና በወሎ አቋቋሙን ሲያቀርብ ህዝቡና ካህናቱ በአድናቆት መመለከታቸው ፤ ራስ ጉግሳ ከወሎ ወደ ብረታ ታቦር ካመጡት በኋላ ራስ ጉግሳ እና ህዝቡ ከዋኔውን ሲመለከቱ <በእውነት ይህን ከመለወጥ የተገኘ ነው> እያሉ ማድነታቸው ፤ ራስ ጉግሳም ወደ ኢየሩሳሌም ከተክሌ ጋር በመሄድ ተክሌ አቋቋምን እንዲያቀርብላቸው ከጠየቁ በኋላ ሲያቀርብላቸው በደስታ አለቀሱ ወዘተ. የሚሉት ትርክቶች የሚያሳዩት ይህን ሥልቦናዊ ደስታ ነው። በተጨማሪም ከምልክታና ከቃለ መጠየቅ የተገኙ መረጃዎች ደግሞ የልደት ታህሳስ 29 << ቤዛ ኩሎ >> ፣ መጋቢት 29 << ቀዳሚ ቃል >> የእርገት << ህይወት ዕዝል >> በደብረ ታቦር ከተማ ነሐሴ 3 በቱምድሮስ አዳራሽ የቅኔ ምሽት ላይ በቀረበው የተክሌ አቋቋም ፣ የደብረ ታቦር ነሐሴ 13 << መንከረ ከተተ >> በዐቢይ ጾም ደግሞ ከበሮም ጸናጽልም አገልግሎት ላይ ስለሚይወሉ በተክሌ ዘንግ ብቻ ማህሌት ተቀጧል ፣ በእነዚህ ሁሉ ክዋኔዎች ማኅበረሰቡ ሃይማኖታዊ አለባበሱን ጠብቆ ቁሳዊ ባህሉን ይዞ በደስታ ይታደማል። በደስታ ይታደማል ሲባል ከዋኔና ከራል ተሳታፊ ያላቸውን መስተጋብር የራት ገጽታ አካዋውን በመመልከት የተረዳሁትን ነው። በቃለ መጠይቅም በተለይ መላክታቦርና መሪኔታ ቀለመ ወርቅ ተክሌ አቋቋምን ሲገልጹ ተክሌ አቋቋም በተለይ የዘንጉ አጣጣል ልብን ደስ የሚያሰኝ ነው ይላሉ። እነዚህ ሁሉ መረጃዎች የሚያመለክቱት ሥነ ልቦናዊ ፋይዳውን ነው።

እንደሚታወቀው አንድ ማኅበረሰብ እምነታዊ ፣ መንፈሳዊ ፣ ሃማኖታዊ ጉዳዮችን ሲከተል የሚያገኘው ሥነ ልቦናዊ ደስታ የጎላ ነው። የሚከተለው ምክንያትም ለሚያምንበት ነገር አሰፈላጊውን በማድረግ መንፈሳዊ እርካታና ጽድቅ ለማግኘት ነው። ከእነዚህ መረጃዎች እንደምንረዳው ተክሌ አቋቋም ዝግግሮም በሚቀርብበት ጊዜ ሰዎችን በተመሰጠ የሚያዘገግ ፤ በደስታ ከመመስገታቸው የተነሳ የሚያስለቅስ ሁሉም የኅብረተሰብ ክፍል ከንጉሥ እስከ ተራ ማኅበረሰብ በመገረም የሚመለከተው ፤ ከመገረማቸው የተነሳ ከመለወጥ የተገኘ ታምራዊ ዝግግሮም የሚል ሰያሜ እንደሰጡት እንረዳለን። ስለሆነም ለሃይማኖቱ ተከታዮችም ሆነ አቋቋሙ ሲቀርብ ለሚመለከቱ ሌሎች የኅብረተሰብ ክፍሎች ስነ ልቦናዊ ፊደታ የማስገኘት ጠቀሜታው የጎላ መሆኑን ከስነድ ፣ ከምልክታና ከቃለ መጠየቅ የተገኙ መረጃዎች ያሳያሉ።

የተክሌ አቋቋም ባህላዊ ፋይዳ

ባህል የሚለው ጽንሰ ሀሳብ በጣም ሰፊ ጉዳይ ነው። በዚህ ጥናት የምንመለከተው ኢትዮጵያ ካሏት የሚዳሰሱና የማይዳሰሱ ልማዳዊ እውቀት ካረፈባቸው ቅርሶቿ ውስጥ አንዱ ስለሆነው የተክሌ አቋቋም የማይዳሰስ ቅርስ ባህላዊ ጠቀሜታ ነው። ተክሌ አቋቋም ከላይ እንዳየነው እውቀቱ (መደበኛ ባልሆነው የትምህርት ስርዐት) ከትውልድ ወደ ትውልድ እየተላለፈ የመጣ ቅርስ ነው። በተለይ ከዋኔው ካህናት ሀገረሰባዊ ልብስ ለብሰው ፣ በጸናጽል ፣ በመቋሚያ ቤብከር ፣ በተለካ ድምጽ ፣ በመላ ሰውነታቸው የተክሌ አቋቋምን (ዝግግሮም) ያቀርባሉ። የሃይማኖቱ ተከታዮችም ሀገረሰባዊ ልብስ ለብሰው በጭብጨባ ይሳተፋሉ። ስለዚህ ተክሌ አቋቋም በዚህ (መዘቃ) ፣ በእንቅስቃሴ (ዳንስ) ፣ እና ትዕይንት (ድራማ) መልክ ስለሚቀርብ ኢትዮጵያ ካሏት ሀገረሰባዊ ትውን ጥበባት ቅርስ ውስጥ አንዱ ነው። ይህ ከዋኔ ሳይቋረጥ መተግበር ባህላን ለመግለጽ ፣ ማኅበረሰቡ መከተል ያለበትን

ሃይማኖታዊ እሴት ለማስተማር ባህልን ጠብቆ በማቆየት ከትውልድ ትውልድ ለማስተላለፍ ስለሚረዳ ባህላዊ ፋይዳው የጎላ ነው። ባህሉን ፣ ማንነቱን የሚያውቅና የሚከውን ማሳበረሰብ በራሱ የሚተማመን መሆኑ ለማንም የተሰወረ አይደለም። በአንጻሩ የራሱን ባህል የማያውቅ የማይከውን በራሱ የማይተማመንና በመጠኑ ባህል ጥገኛ የሚሆን ነው ማለት ይቻላል። ስለዚህ ተክሌ አቋቋም መከውኑ ለሃይማኖቱ ተከታዮች የሚያበርከትው በራሱ ባህል መተማመን ፋይዳ አለ። ስለተክሌ አቋቋም ማሳበረሰብ እንዲት በማን እንደተደረሰ ፣ በዘመናት ታሪኩ ምን እንዲመስል በሥነ ቃል መተረኩ ፤ በሚከውን ጊዜ በዜማ በውዝግብ በትዕይንት መቅረብ ፤ በሚቀርብበት ጊዜ ካህናትና ምእመናን ባህላዊ ልብሰትን ለብሰው መሆኑ ፣ መቋሚያ ፣ ጸናጽል ፣ ከበሮ ወዘተ ቁሳዊ ባህሎች መኖራቸው እንዲሁም የሃማኖቱ ተከታዮች ከዋኔውን በመከናወኑ መንፈሳዊ እርካታ ማግኘታቸው የተክሌ አቋቋም ብቻ ሳይሆን የበረከርናቸው ሌሎች ባህሎችም እንዲጠበቁ ያደርጋል። በአጠቃላይ የተክሌ አቋቋም መከውንና መጠበቅ ሥነቃል ፣ ህገረሰባዊ ትውን ጥባባት ፣ ህገረሰባዊ ልማድና ቁሳዊ ባህል (ሁሉም ባህሎች) አንድ ላይ እንዲከውኑ ስለሚያደርግ ባህላዊ ፋይዳው የጎላ ነው ማለት ይቻላል።

የተክሌ አቋቋምን ወደ ታሪኩ ለመመለስ ምን መደረግ አለበት

ከመረጃዎች እንደምንረዳው የተክሌ አቋቋም በተለያዩ ምክንያቶች በአሁን ሰዓት በመጥፋት ላይ ነው። በመሆኑም የደብረ ታቦር ኢየሱስና ቅድስት ስላሴ ቤተ ክርስቲያንም ሆነ የደብብ ጎንደር ህገረ ሰብክት እና የሚመለከታቸው አካላት የተክሌ ሊቃውንትን በያሉበት ፈልገው በመጽሐፍ ቤያሳትሙት ጀየተክሌ አቋቋም ከዋኔውን በምስል (በዶክመንታሪ ፊልም) ቀርጾ ለሚቀጥለው ትውልድ ቤተላላፍ ፣ የተክሌ አቋቋምን የመማር ማስተማር ሂደት ምቹና ቀላል ከማድረጉም ባሻገር የተክሌ አቋቋም ይትበሀል ሳይበርከት ቅርስነቱ እንደተጠበቀ ለትውልድ ለማስተላለፍ የሚረዳ መሆኑን ጥናቱ ያሳያል። የተክሌ አቋቋም መጋቢ (ምንጭ) ትምህርት ቤት የሌለው ነው። ስለሆነም ጥናቱ የተክሌ አቋቋም ያለበት ሁኔታ በዋናነት የሚመለከተው ደብረ ታቦር ኢየሱስና ቅድስት ስላሴ ቤተክርስቲያን ከህገረ ሰብክቱ ከህብረተሰቡ ጋር በመተባበር በደብረ ታቦር ከተማ በሚገኙት ሰዓት ቤተ ክርስቲያናት የተክሌ ሊቃውንትን በመመደብ ለደብረ ታቦር ኢየሱስ ጉባኤ ቤት ምንጭ መጋቢ እንዲሆኑት ቢያደርጉ። የተክሌ አቋቋም በሁሉም ቦታ የማያበቀጥር መሆኑ ተጠቅሷል ስለሆነም ይህ የሆነበት ምክንያት ትምህርቱ በዘመናችን ባለመስፋፋቱ እና የዘመናችን ኢትዮጵያ ህዝብ ስለተክሌ አቋቋም ግንዛቤ የሌለው መሆኑን ነው። ስለዚህ የደብረ ታቦር ከተማ ባህልና ቱሪዝም ፣ የደብብ ጎንደር ዞን ባህልና ቱሪዝም ፣ የደብረ ታቦር ዩኒቨርሲቲ ፣ የአማራ ክልል ባህልና ቱሪዝም የጎንደር ዩኒቨርሲቲ ተክሌ አቋቋምን በማጥናት በመሰነድ ታሪካዊ ፣ ባህላዊ ፣ ህገራዊ ጠቀሜታውን በማሳየት እና ግንዛቤ በመፍጠር ማሳበረሰብ የኔ ሀብት ብለው እንዲጠብቁት ቢደረግ። ደብረ ታቦር ኢየሱስ ከደብረ ታቦር ከተማ በቅርበት የሚገኝ ቤተ ክርስቲያን ነው። ስለሆነም የደብረ ታቦር ከተማ መብራት ኃይል ውሃ ልማት ቢሮዎች ለዚህ ሃገራዊ ቅርስ የተክሌ አቋቋም ትምህርት ቤት መብራት ውሃ የማግኘት እድል ቢኖረው ለትምህርቱና ለከዋኔው አንድ ምቹ ሁኔታን በመፍጠር ረገድ አስተዋኦ ይኖረዋል።

የሁሉም የኢትዮጵያ ዩኒቨርሲቲዎች ማሳበረሰብን ማገልገል አንዱ አላማቸው እንደሆነ ይታወቃል። ስለዚህ ለተክሌ አቋቋም ቅርስ በቅርበት የሚገኘው የደብረ ታቦር ዩኒቨርሲቲ የተክሌ አቋቋምን እንዲጠና ቢያደርግ ይህ ጥናት ዘረፈብዙ ይዘትና ጠቀሜታ ላለው የተክሌ አቋቋም በቂ ነው ብዬ አላስብም ለምሳሌ ከፎክሎር አንጻር የተክሌ አቋቋም አካዋውን ሂደት ብቻውን ፣ እንዲሁም ጠቀሜታው ከመዘቃ ከፈጠራ አንጻር ለጠና ይቻላል። በተጨማሪም ከዚህ ቃል ተረክ በመነሳት የ19ኛውን ከዘ/መን የኢትዮጵያ ታሪክ ማጥናት ይቻላል። ታሪኩን በመሰነድ ለሳብረተሰቡ ግንዛቤ ቢፈጥር ከዚህ በተጨማሪ ይህን ቅርስ የሚማሩትን የተክሌ ተማሪዎች ከምግብ ጀምሮ የሚየሱፈልገቸውን በሚማሉት የበኩሉን ቢያደርግ መልካም ነው።

ማጠቃለያ

በዚህ ጥናት የተክሌ አቋቋም ቃላዊ ታሪክ (Oral History) እና ፋይዳውን ለማሳየት ተሞክሯል። የተገኘው ውጤትም የተክሌ አቋቋም ትምህርት፣ - በአለቃ ገብረ ሐና በባና ሐይቅ አካባቢ እንደተደረሰ ፤ አለቃ ገብረሐና ለጎንደር ሊቃውንት አቋቋሙን ሲያስተምሩ ተቀባይነት እንዳጡና የመጨረሻ የመፍትሔ አማራጭ ልጃቸውን ተክሌ ገብረ ሐናን ቤት ዘግተው እንዳስተማሩ ፣ ተክሌም ከአባቱ ያገኘውን ጥበብ ይዞ ወሎ እንደሄደ ፤ የተክሌ ሊቅነት በወሎ ተጎታ ሚካኤል ሲመረቅ እንደተገለጸ ፤ ሊቅነቱ ከታወቀ በኋላ ንጉሥ ራስ ጉግሳ ወሌ ከወሎው ንጉስ ራስ ሚካኤል ዘንድ አስፈጻሚ ደብረታቦር ኢየሱስ እንዳመጡት ጥናቱ አትቷል። ጉግሳ ለተክሌ የቤተክርስቲያን አስተዳዳሪነት እንዲሁም የተክሌ አቋቋምን የማስተማር ስልጣን አንድ ላይ እንደሰጡት ፤ ተክሌም በደብረታቦር ኢየሱስ ሰፊ ጉባኤ ቤት ዘርግቶ እንዳስተማረ እና በብዙ የኢትዮጵያ ክፍል የትምህርቱ ዝና ቢሰማም ብዙ ሳይቆይ እንደሞተ ፤ እርሱ እንደሞተም በእርሱ ወንበር አለቃ መኮንን እንደተተኩ ተጠቀሟል። አለቃ መኮንን የጎንደሪን ትምህርት ከተክሌ ትምህርት ጋር በመደባለቃቸው ራስ ጉግሳ መኮንን የቤተክርስቲያን አስተዳዳሪ ፤ አለቃ ብሬን የጉባኤው አለቃ አድርገው እንደሾሟቸው ፤ ከአለቃ ብሬ በኋላ አለቃ ቀለመወርቅ እንደተተኩ ፤ ከአለቃ ቀለመወርቅ አለቃ ማሳተም እንደተተኩ ፤ ከዚያም በአሁኑ ጊዜ በማስተማር ላይ ያሉት ርዕሰ መምህራን መርሻ መብራቱ አስተማሪነቱን እንደተረከቡ ጥናቱ ጠቀሟል ። ተክሌ አቋቋም በአሁኑ ወቅት በመጥፋት ላይ እንደሆነ ፤ ለዚህም ምክንያት የሆኑ ችግሮች ፡ - የተክሌ አቋቋም በመጽሐፍ ተጽእኖ ያልተቀመጠ በመሆኑ የመማር ማስተማሩ ሂደት ምቹና ቀላል አለመሆኑን ፤ ከዋኔው በፊልም ተቀርጾ ያልተቀመጠ መሆኑ ፤ ለተክሌ አቋቋም ምስክር ጉባኤ ቤት መጋቢ (ምንጭ) የባህላዊ ትምህርት ቤቶች

አለመኖር ዋና ዋና ችግሮች ናቸው ፡ ፡ ትምህርት ቤቱ ለተማሪዎች የምግብ ፣ የመጠለያ ፣ የውሃ እና የመብራት ፍላጎት ያላሟላ መሆን ፤ የተክሌ አቋቋምን ትምህርት የአካባቢው ኅብርተኛነት አለመጠበቅ ፤ ጉዳዩ የሚመለከታቸው አካላት ለአቋቋም ትምህርቱ አስፈላጊውን ትኩረት አለመስጠታቸው ፤ ትውልዱ በራሱ ይህን ሀገረሰባዊ ዕውቀት ችላ ማለቱን ዋና ትኩረት ለዘይም መፍትሔ የሚሆኑ ሀሳቦችን ፡- የተክሌ አቋቋምን ይቅበህል በመጽሐፍ በማሳታም የመማር ማስተማሩን ሂደት ምቹና ቀላል ማድረግ ፣ በደብረ ታቦር ከተማ ባሉ ቤተክርስቲያናት ለተክሌ አቋቋም ምንጭ የሚሆኑ ትምህርት ቤቶች ማቋቋም ፣ የተማሪዎችን ፍላጎት ማሟላት ፤ የሚመለከታቸው አካላት ለተክሌ አቋቋም አስፈላጊውን ትኩረት በመስጠትና በቅርስነት መጠበቅ የሚሉትን የመፍትሔ ሀሳቦች ዋና ተጠቅሟል። ከዚህ በተጨማሪ ተክሌ አቋቋም ከዋኔ ሃይማኖታዊ ስነ ልቦናዊ ባህላዊ ጠቀሜታው የጎላ እንደሆነ ከዋና ተጠቅሟል።

**ምሰጋና**

ይህ ዋና ትኩረት ይህን ዘንድ መረጃ በማቀበል ለተባበሩ ሳሎምዎች በሙሉ ልባዊ ምሰጋና የበአሰብት ይደረጋቸው። ለመረጃ አቀባይ መለክ ታቦር ኃይለ ኢሱስ ፈንታሁን ፣ ቀኝ ጌታ አዳነ እንግዳ ፣ አባ ቢረሳው ፣ ርዕሰ መምህራን መርሻ መብራቱ ፣ መረጌታ ዘውዴ እና ሌሎች ሰማቸውን ያልጠቀሱትን ሰዎች ምሰጋናን አቀርባለሁ ፡ ፡ በመቀጠልም ይህን ዋና ትኩረት በመረጃ ፣ በማረም ፣ በማስተካከልና በመገምገም ሙያው እገባ ያደረጉልኝ ምሁራን በሙሉ ክልብ የመነጨ ምሰጋና ይደረጋቸው።

**ዋቤዎች**

ሄናክ ወልደ ሚካኤል። 1991። መዳልዎ አልባብ። አዲስ አበባ ፣ አዲስ አበባ ማተሚያ ቤት።  
 መሰለ ለማ። 2006። ሊቀ አለቃ ገብረሐና። አዲስ አበባ ፣ ዜጅኤ ማተሚያ ቤት።  
 ሰሎሞን ተሾመ ። 2007። ፎክሎር ምንነቱና የዋና ትኩረት አቅጣጫ። አዲስ አበባ ፣ ፍር ኢት ማተሚያ ቤት።  
 አይኔ አረፈ ሐጎስ። 1979። አለቃ ገብረሐና አስቂኝ ቀልዶቻቸው። አዲስ አበባ ፣ ንግድ ማተሚያ ቤት።  
 ያለው እንዳወቀ። 1998። የምርምር መሰረታዊ መርሆችና አተገባበር። ባህርዳር ዩኒቨርሲቲ ፣ አልፋ አሳታሚዎች።  
 ዘርሁን አሰፋው። 1992። የሰነ ጽሑፍ መሰረታዊያን። አዲስ አበባ ፣ አዲስ አበባ ዩኒቨርሲቲ ፣ ፕረስ።  
 ደብር ታቦር ከተማ አስተዳደር። 2007። ታሪካዊቷ ደብረ ታቦር በህዳሴ ጎዳና። ባህር ዳር ፣ ጋላክሲ ህትመትና ማስታወቂያ።  
 ጥዑመ ልሳን። 1981። ያፎድና ዜማው ። አዲስ አበባ ፣ አዲስ አበባ ማተሚያ ቤት።  
 ፈቃድ አዘዘ። 1991። የሰነቃል መምሪያ። አዲስ አበባ ፣ ቦሌ ማተሚያ ድርጅት።  
 -----። 1984። አፋዊ ኪነተ ቃል። የኢትዮጵያ ቋንቋዎችና ሥነ ጽሑፍ መጽሔት። ቁጥር 2 ፣

**አ . አ . ዩ . ።**

ፈለገ አክምር። 1983። ደብረ ታቦር ማተሚያ ቤት።  
 Barbara, Alle. (1979). The Personal Point of View in Orally Communicated History: Western States Folklore Society, Jstor Press.  
 Bascom, William. (2007). Four Function of Folklore: the Journal of American Folklore, Jstor press.  
 Dorson, Richard M. (1972). Folklore and Folk Life: An Introduction. Chicago: The University of Chicago Press.  
 Propp, Vladmir. (1984). Theory and History of Folklore. Translated by Ariadna Y. Martin and Richard P. Martin Edited by Anatomy Liberman. Minneapolis: University of Minnesota Press. www.danielkibret.com

**አባሪ**

ተ . ቁ	ሰም	ጾታ	እድሜ	ማህበራዊ ደረጃ	አድራሻ	የተማሩበት መንገድ	ስራ አሁን ያሉበት ሁኔታ
1	መለክ ታቦር ኃይለ ኢየሱስ ፈንታሁን	ወ	38	የደብረ ታቦር ኢየሱስና የቅድስት ስላሴ ቤተክርስቲያን አስተዳዳሪ	ደብረ ታቦር	ባህላዊ የአብነት ትምህርት ቤት	የመጻሕፍት መምህር
2	ርዕሰ መምህራን መርሻ መብራቱ	ወ	69	ርዕሰ መምህር	ደብረ ታቦር	ባህላዊ የአብነት ትምህርት ቤት	የተክሌ አቋቋም መምህር

ተ.ቁ	ስም	ጾታ	እድሜ	ማህበራዊ ደረጃ	አድራሻ	የተማሩበት መንገድ	ስራ አሁን ያሉበት ሁኔታ
3	መረጌታ ዘውዴ መንግስቱ	ወ	70	መረጌታ	ደብረ ታቦር	ባህላዊ የአብነት ትምህርት ቤት	የተክሌ ኦቶቶም መምህር
4	ቀኝ ጌታ አዳነ እንግዳ	ወ	75	ቀኝ ጌታ	ደብረ ታቦር	ባህላዊ የአብነት ትምህርት ቤት	የደብረ ታቦር ኢኮኖሚና የተክሌ ኦቶቶም ታሪክ አዋቂ
5	ዲያቆን አንተነህ ብሬ	ወ	30	ዲያቆን እና የመጀመሪያ ዲግሪ በሶሻሎጂ	ደብረ ታቦር	ባህላዊና ዘመናዊ ትምህርት ቤት	ከተማ ልማትና ግንባታ
6	አባ ቤረሳው መንግስቱ	ወ	96	አርሶ አደር	ፋርጣ	በልምድ	የደብረ ታቦር ኢኮኖሚና የተክሌ ኦቶቶም ታሪክ አዋቂ
7	ቄስ ገድቤ	ወ	67	ቄስ	ናበጋ ጊዮርጊስ ወረታ	በትምህርትና በልምድ	የደብረ ታቦር ኢኮኖሚና የተክሌ ኦቶቶም ታሪክ አዋቂ